



## **IŻ-ŻONA EKONOMIKA EWROPEA (ŻEE), L-IŻVIZZERA U T-TRAMUNTANA**

Iż-Żona Ekonomika Ewropea (ŻEE) giet stabbilita fl-1994 sabiex testendi d-dispożizzjonijiet tal-UE dwar is-suq intern tagħha għall-pajjiżi taż-Żona Ewropea tal-Kummerċ Hieles (EFTA). In-Norveġja, l-Iżlanda u l-Liechtenstein huma partijiet kontraenti taż-ŻEE. L-Iżvizzera hija membru tal-EFTA iżda ma tiħux sehem fiż-ŻEE. L-UE u s-sħab taż-ŻEE (in-Norveġja u l-Iżlanda) huma marbuta wkoll permezz ta' diversi "politiki tat-Tramuntana" u fora li jiffokaw fuq it-truf tat-Tramuntana tal-Ewropa, li qed jevolvu b'rata mgħaġġla, u fuq ir-reġjun Artiku kollu kemm hu.

### **IL-BAŻI ĠURIDIKA**

Għaž-ŻEE: L-Artikolu 217 tat-Trattat dwar il-Funzjonament tal-Unjoni Ewropea (Ftehimiet ta' Assoċjazzjoni).

Għall-Iżvizzera: Il-Ftehim ta' Assigurazzjoni tal-1989, il-Ftehimiet Bilaterali I tal-1999, il-Ftehimiet Bilaterali II tal-2004

### **IŻ-ŻEE**

#### **A. L-objettivi**

L-iskop taż-Żona Ekonomika Ewropea (ŻEE) huwa li s-suq intern tal-UE jiġi estiż għall-pajjiżi taż-Żona Ewropea tal-Kummerċ Hieles (EFTA). Dawn il-pajjiżi jew ma jixtiequx jissieħbu mal-UE jew għandhom ma għažlux li jagħmlu dan. Il-leġiżlazzjoni tal-UE marbuta mas-suq intern issir parti mil-leġiżlazzjoni tal-pajjiżi taż-ŻEE għaladarba jaqblu li jinkorporawha. L-implimentazzjoni u l-infurzar huma mbagħad suġġetti għall-monitoraġġ ta' korpi speċifiċi tal-EFTA u ta' Kumitat Parlamentari Kongunt.

#### **B. L-isfond**

Fl-1992, is-seba' membri li kienu jiffurmaw l-EFTA dak iż-żmien innegożjaw ftehim li jippermettilhom jieħdu sehem fil-proġett ambizzjuż tas-suq intern tal-Komunità Ewropea, li tnedja fl-1985 u twettaq għalkollox fl-aħħar tal-1992. Il-Ftehim taż-Żona Ekonomika Ewropea (ŻEE) gie ffirmat fit-2 ta' Mejju 1992 u daħal fis-seħħ fl-1 ta' Jannar 1994.

L-għadd tal-membri tal-EFTA/ŻEE, madankollu, ċkien ftit wara: l-Iżvizzera għažlet li ma tirratifikax il-ftehim wara li kien sar referendum negattiv dwar il-kwistjoni, filwaqt li l-Awstrija, il-Finlandja u l-Iżvezja saru membri tal-Unjoni Ewropea fl-1995. L-Iżlanda, in-Norveġja u l-Liechtenstein biss baqgħu fiż-ŻEE. L-għaxar Stati Membri l-godda li ssieħbu mal-UE fl-1 ta' Mejju 2004 saru awtomatikament parti miż-ŻEE, kif għamli l-Bulgarija u r-Rumanija meta saru Membri tal-Unjoni fl-2007, u l-Kroazja fl-2013.

F'Ġunju 2009, l-Iżlanda wkoll applikat għas-sħubija fl-UE bħala mezz biex toħroġ mill-krizi finanzjarja globali tal-2008. Il-Kunsill aċċetta l-applikazzjoni tal-Iżlanda fis-17 ta' Ġunju 2010,

u n-negozjati bdew f'Ġunju 2011. Madankollu, wara l-elezzjonijiet parlamentari ta' April 2013, il-kolizzjoni ċentru-lemin ġdida komposta mill-Partit tal-Indipendenza u l-Partit Progressista waqqfet in-negozjati immedjament wara li telgħet fil-gvern f'Mejju 2013. Aktar tard, f'Marzu 2015, il-gvern ta' kolizzjoni ddikjara f'itra indirizzata lill-Kunsill tal-Unjoni Ewropea li "l-Iżlanda m'għandhiex titqies bħala pajjiż kandidat għal shubija fl-UE". Għalkemm il-gvern ma rtirax l-applikazzjoni b'mod ufficjali, il-Presidenza tal-Kunsill tal-UE hadet nota tal-ittra, u saru ċerti aġġustamenti prattiċi kemm fi hdan il-Kunsill kif ukoll fil-Kummissjoni. Konsegwentement, l-UE bħalissa ma tittrattax lill-Iżlanda bħala pajjiż kandidat.

Meta r-Renju Unit jirtira mill-UE, huwa se joħroġ ukoll miż-ŻEE. Jekk ir-Renju Unit ikun jixtieq jibqa' fis-suq intern, jista' jagħzel li jerga' jissieheb mal-EFTA u jsir membru taż-ŻEE permezz tal-EFTA. Madankollu, din l-għażla ma tantx jidher li se tittiehed, għax tkun tfixxer li r-Renju Unit ikollu jaċċetta l-leġislazzjoni Ewropea, pagamenti lill-UE u l-ġurisdizzjoni tal-Qorti tal-Ġustizzja tal-UE.

#### **C. Il-kamp ta' applikazzjoni taż-ŻEE**

Iż-ŻEE tmur lil hinn mill-ftehimiet tradizzjonali dwar il-kummerċ hieles billi testendi d-drittijiet u l-obbligi shaħ tas-suq intern tal-UE għall-pajjiżi tal-EFTA (bl-eċċezzjoni tal-Iżvizzera). Iż-ŻEE tinkorpora l-erba' libertajiet tas-suq intern (il-moviment hieles tal-merkanzija, tal-persuni, tas-servizzi u tal-kapital) u l-politiki relatati (il-kompetizzjoni, it-trasport, l-enerġija u l-kooperazzjoni ekonomika u monetarja). Il-ftehim jinkludi politiki orizzontali relatati strettament mal-erba' libertajiet: il-politiki soċjali (fosthom is-saħħa u s-sigurtà fuq il-post tax-xogħol, il-ligi tax-xogħol u t-trattament indaqs tal-irġiel u tan-nisa); il-politiki dwar il-harsien tal-konsumaturi, l-ambjent, l-istatistika u l-ligi tal-kumpaniji; u għadd ta' politiki ta' akkumpanjament, bħall-politiki relatati mar-riċerka u l-iżvilupp teknoloġiku, li mhumiex ibbażati fuq l-*acquis* tal-UE jew atti ġuridikament vinkolanti, imma huma implimentati permezz ta' attivitajiet ta' kooperazzjoni.

#### **D. Il-limiti taż-ŻEE**

Il-Ftehim ŻEE ma jistabbilixxix dispożizzjonijiet vinkolanti fis-setturi kollha tas-suq intern jew f'politiki oħra taht it-Trattati tal-UE. B'mod partikolari, id-dispożizzjonijiet vinkolanti tiegħu ma jikkonċernawx:

- il-politika agrikola komuni u l-politika komuni tas-sajd (minkejja li l-ftehim fih dispożizzjonijiet dwar il-kummerċ ta' prodotti agrikoli u tas-sajd);
- l-unjoni doganali;
- il-politika kummerċjali komuni;
- il-politika estera u ta' sigurtà komuni;
- il-qasam tal-ġustizzja u affarijiet interni (minkejja li l-pajjiżi kollha tal-EFTA jagħmlu parti miż-żona Schengen); jew
- l-unjoni ekonomika u monetarja (UEM).

#### **E. L-istituzzjonijiet u l-mekkaniżmi taż-ŻEE**

##### **1. Inkorporazzjoni tal-leġislazzjoni tal-UE**

It-testi ġodda dwar is-suq intern tal-UE jiġu eżaminati minn Kumitat Kongunt taż-ŻEE, magħmul minn rappreżentanti tal-UE u tat-tliet Stati tal-EFTA/ŻEE. Dan il-kumitat, li jiltaqa' darba fix-xahar, jiddeċiedi liema leġislazzjoni — u b'mod aktar ġenerali liema atti tal-UE (azzjonijiet, programmi, eċċ.) — għandhom jiġu inkorporati fiż-ŻEE. Il-leġislazzjoni tiġi inkorporata formalment permezz tad-dhul tal-atti rilevanti fil-listi ta' protokollu u annessi tal-

Ftehim ŻEE. B'dan il-mod, diversi eluf ta' atti ġew inkorporati fil-Ftehim ŻEE. Kunsill taż-ŻEE, kompost minn rappreżentanti tal-Kunsill tal-UE u l-Ministri tal-Affarijiet Barranin tal-Istati tal-EFTA/ŻEE, jiltaqa' tal-anqas darbtejn fis-sena sabiex ifassal linji gwida politiċi għall-Kumitat Kongunt.

## 2. Traspożizzjoni

Ladarba att tal-UE jkun ġie inkorporat fil-Ftehim ŻEE, dan irid jiġi traspost fid-dritt nazzjonali tal-pajjiżi tal-EFTA/ŻEE (jekk dan ikun mehtieg skont dik il-leġiżlazzjoni nazzjonali). It-traspożizzjoni tista' ssir permezz ta' deċiżjoni tal-gvern jew jaf tirrikjedi approvazzjoni tal-parlament. It-traspożizzjoni hija kompitu formali u, f'din il-fażi l-atti jista' jsirilhom biss aġġustamenti tekniċi. Hemm dispożizzjonijiet li jispeċifikaw li l-pajjiżi tal-EFTA għandhom ikunu involuti fil-preparazzjoni tal-atti tal-UE.

## 3. Monitoraġġ

Wara li l-leġiżlazzjoni applikabbli għas-suq intern tkun ġiet estiża għall-pajjiżi tal-EFTA-ŻEE, it-traspożizzjoni u l-applikazzjoni huma monitorjati mill-Awtorità ta' Sorveljanza tal-EFTA u mill-Qorti tal-EFTA. L-Awtorità ta' Sorveljanza tal-EFTA żżomm tabella ta' valutazzjoni tas-suq intern li żżomm rendikont dwar l-implimentazzjoni tal-leġiżlazzjoni fil-pajjiżi taż-ŻEE.

## 4. Ir-rwol tal-parlamenti

Kemm il-Parlament Ewropew kif ukoll il-parlamenti nazzjonali tal-Istati tal-EFTA-ŻEE huma involuti mill-qrib fil-monitoraġġ tal-Ftehim ŻEE. L-Artikolu 95 tal-ftehim jistabbilixxi Kumitat Parlamentari Kongunt (KPK) taż-ŻEE, li jiltaqa' darbtejn fis-sena. Il-Parlament Ewropew u l-parlamenti nazzjonali taż-ŻEE jospitaw dan il-kumitat b'sistema ta' rotazzjoni, u l-presidenza tiegħu talterna kull sena bejn Membru tal-Parlament Ewropew u membru parlamentari nazzjonali taż-ŻEE. Kull delegazzjoni hija magħmula minn 12-il membru. Il-membri parlamentari mill-Assemblea Federali Żvizzeri jattendu l-laqgħat bhala osservaturi. Il-leġiżlazzjoni kollha tal-UE li tapplika għaž-ŻEE hija suġġetta għall-iskrutinju tal-Kumitat Parlamentari Kongunt taż-ŻEE, li l-membri tiegħu għandhom id-dritt li jressqu mistoqsijiet orali jew bil-miktub lir-rappreżentanti tal-Kunsill taż-ŻEE u tal-Kumitat Kongunt taż-ŻEE u jesprimu l-opinjoni tagħhom frapporti jew frizoluzzjonijiet. L-istess proċedura tapplika għall-iskrutinju tal-implimentazzjoni tal-leġiżlazzjoni.

## L-IŻVIZZERA

Bhala membru tal-EFTA, l-Iżvizzera ħadet sehem fin-negozjati għall-Ftehim ŻEE u ffirmat il-ftehim fit-2 ta' Mejju 1992. Immedjatament wara, il-Gvern Żvizzeru pprezenta applikazzjoni għall-adeżjoni mal-UE fit-22 ta' Mejju 1992. Madankollu, wara r-referendum tas-6 ta' Diċembru 1992 li rriżulta f'vot kontra l-partecipazzjoni fiż-ŻEE, il-Kunsill Federali Żvizzeru waqqaf il-ħidma għall-adeżjoni tal-pajjiż mal-UE u maż-ŻEE. Minn dak iż-żmien, l-Iżvizzera żviluppat ir-relazzjonijiet tagħha mal-UE permezz ta' ftehimiet bilaterali sabiex tissalvagwardja l-integrazzjoni ekonomika tagħha mal-UE. Ir-relazzjonijiet bilaterali kienu batuti ħafna wara l-inizjattiva kontra l-immigrazzjoni ta' Frar 2014, u r-riżultat tagħha xehet dubju fuq il-prinċipji ta' moviment ħieles u s-suq uniku li huma l-bażi ta' dawn ir-relazzjonijiet. F'Diċembru 2016, il-Parlament Żvizzeru adotta l-Att dwar il-Barranin, liġi li timplimenta r-riżultat tar-referendum tal-2014 b'mod li tillimita l-effett tiegħu, u witta t-triq għall-bidu tan-normalizzazzjoni tar-relazzjonijiet bejn l-UE u l-Iżvizzera. Il-liġi għandha l-għan li tagħti prijorità lir-residenti Żvizzeri fir-reklutaġġ għal impjiegi f'setturi fejn ir-rati tal-qagħad huma oghla mill-medja. L-UE qieset l-emendi għall-Att dwar il-Barranin bhala pass fid-direzzjoni t-

tajba, peress li din il-ligi issa tista' tigi implimentata b'mod li ma jirrestringix id-drittijiet ta' ċittadini tal-UE fl-ambitu tal-moviment liberu tal-persuni.

Wara l-laqgħa bejn il-President tal-Iżvizzera Doris Leuthard u l-President tal-Kummissjoni Ewropea Jean-Claude Juncker, li saret fi Brussell fis-6 ta' April 2017, żviluppat dinamika pożittiva u reġgħet bdiet il-hidma fuq għadd ta' kwistjonijiet pendenti. Ġew aġġornati xi ftehimiet bilaterali, inkluż il-Ftehim ta' Rikonossiment Reċiproku. F'Novembru 2017, l-UE u l-Iżvizzera ffirmaw ftehim ġdid – ftehim biex jorbtu l-iskemi għall-iskambju ta' kwoti tal-emissjonijiet (ETS) tagħhom — u l-Iżvizzera nediet il-proċedura interna biex tagħti kontribuzzjoni finanzjarja ġdida biex jitnaqqsu d-disparitajiet ekonomiċi u soċjali f'xi Stati Membri. Fi tmiem l-2017, il-Kummissjoni Ewropea adottat id-Deċiżjoni ta' Implimentazzjoni (UE) 2017/2441 li tirrikonoxxi ċentri tan-negozjar fl-Iżvizzera bħala elegibbli għall-konformità mal-obbligu tan-negozjar għall-ishma kif stabbilit fid-Direttiva u r-Regolament dwar is-Swieq fl-Istrumenti Finanzjarji (MiFID II/MiFIR), li daħlu fis-seħh fit-3 ta' Jannar 2018. L-ekwivalenza finanzjarja madankollu ngħatat għal sena waħda biss, u t-tiġdid tagħha se jiddependi mill-progress fin-negozjati tal-ftehim istituzzjonali. Minkejja li din id-deċiżjoni halliet impatt negattiv fuq ir-relazzjonijiet bejn l-UE u l-Iżvizzera, jista' jkun li pprovdiet ukoll l-ispinta li kienet ilha meħtieġa lin-negozjati istituzzjonali, li kienu diġà tnedew sar-rebbiegħa tal-2014. L-UE u l-Iżvizzera ffirmaw aktar minn 120 ftehim bilaterali, inkluż ftehim ta' kummerċ hieles fl-1972 u żewġ sensiliet ewlenin ta' ftehimiet bilaterali settorjali li allinjaw porzjon kbir tad-dritt Żvizzeru ma' dak tal-UE fil-mument tal-iffirmar. L-ewwel sett ta' ftehimiet settorjali (magħruf bħala Bilaterali I) ġie ffirmat fl-1999 u daħal fis-seħh fl-2002. Dawn is-seba' ftehimiet ikopru l-kwistjonijiet tal-moviment hieles u l-ftuħ reċiproku tas-suq<sup>[1]</sup>. Sett ieħor ta' ftehimiet settorjali (Bilaterali II) ġie ffirmat fl-2004 u daħal fis-seħh b'mod gradwali fil-perjodu 2005-2009. Essenzjalment, dawn il-ftehimiet jirrigwardaw it-tishiġ tal-kooperazzjoni ekonomika u jestendu l-kooperazzjoni dwar l-ażil u l-ivvjagġar hieles fi hdan il-fruntieri ta' Schengen<sup>[2]</sup>.

Filwaqt li l-ftehimiet intensifikaw ir-relazzjonijiet ekonomiċi, dawn holqu wkoll netwerk kumpless u xi drabi inkoerenti ta' obbligi, li mhux faċli li wiehed isostnihom. Il-ftehimiet bilaterali jiġi aġġornati regolarment. Għall-kuntrarju tal-Ftehim ŻEE, in-natura tal-ftehimiet bilaterali mal-Iżvizzera hija statika, peress li ma jeżistux mekkaniżmi xierqa biex jadattaw il-ftehimiet għall-evoluzzjoni tal-leġiżlazzjoni tal-UE, u ma hemm l-ebda sorveljanza jew mekkaniżmi effiċjenti għar-risoluzzjoni tat-tilwim. Sabiex tinstab soluzzjoni għal dawn il-problemi-, fit-22 ta' Mejju 2014 inbdew negozjati bejn l-UE u l-Iżvizzera dwar ftehim ta' qafas istituzzjonali. In-negozjati għandhom l-għan li jsolvu problemi dovuti għan-natura dejjem tevolvi tal-*acquis* tal-UE relatat mas-suq intern u l-introduzzjoni ta' mekkaniżmu għar-risoluzzjoni tat-tilwim fin-netwerk ta' trattati bilaterali attwali. In-negozjati dwar il-qafas istituzzjonali huma kruċjali, peress li l-Kunsill tal-UE huwa determinat li ma jippermettix lill-Iżvizzera aċċess ulterjuri għas-suq uniku (pereżempju fir-rigward tal-elettriku) mingħajr dan il-ftehim ta' qafas, u anke rabat it-tiġdid imsemmi hawn fuq tal-ekwivalenza finanzjarja tal-MiFID II/MiFIR mal-progress fin-negozjati.

---

[1]Is-Seba' ftehimiet huma dwar: il-moviment hieles tal-persuni, it-trasport bl-ajru, it-trasport fuq l-art, il-kummerċ ta' prodotti agrikoli, l-ostakli tekniċi għall-kummerċ, l-akkwist pubbliku u l-kooperazzjoni fir-riċerka.

[2]Dawn il-ftehimiet jirrigwardaw il-partecipazzjoni tal-Iżvizzera f'Schengen u f'Dublin, ftehimiet dwar it-tassazzjoni fuq it-ftaddil, il-prodotti agrikoli pproċessati, l-istatistika u l-ġlieda kontra l-frodi, partecipazzjoni fil-programm MEDIA tal-UE u l-Aġenzja Ewropea għall-Ambjent, u l-kontribuzzjonijiet finanzjarji Żvizzeri għall-koeżjoni ekonomika u soċjali fl-Istati Membri l-godda tal-UE.

## IL-POLITIKI TAT-TRAMUNTANA

L-UE hija involuta b'mod attiv f'għadd ta' politiki u fora li jiffokaw fuq it-truf tat-Tramuntana tal-Ewropa, li qed jevolvu b'rata mghaġġla, u fuq ir-regjun Artiku kollu kemm hu, b'mod partikolari billi tikkontribwixxi f'dawn li ġejjin:

- Id-"Dimensjoni tat-Tramuntana", li mill-2007 serviet bħala politika komuni għall-UE, ir-Russja, in-Norveġja u l-Iżlanda. Din il-politika tikkomplementa d-djalogu bejn l-UE u r-Russja u wasslet għal shubijiet settorjali effettivi għall-kooperazzjoni fir-regjun Baltiku u dak ta' Barents. Id-Dimensjoni tat-Tramuntana tinkludi korp parlamentari — il-Forum Parlamentari tad-Dimensjoni tat-Tramuntana — li l-Parlament Ewropew huwa membru fundatur tiegħu.
- Il-Kunsill tal-Istati tal-Baħar Baltiku (CBSS), imniedi fl-1992 mill-UE u mill-Istati tax-xatt ta' dan il-baħar wara li ddiintegrat l-Unjoni tar-Repubbliki Soċjalisti Sovjetici. L-Istati Membri kollha tas-CBSS jipparteċipaw fil-Konferenza Parlamentari tal-Baħar Baltiku (BSPC), li l-Parlament Ewropew huwa membru tagħha wkoll.
- Il-kooperazzjoni fir-regjun ta' Barents tiġbor fiha r-regjuni tat-Tramuntana tal-Finlandja, in-Norveġja, l-Iżvezja u dak tal-majjistral tar-Russja. Din titwettaq permezz tal-Kunsill Reġjonali ta' Barents li huwa sottostatali, il-Kunsill Ewro-Artiku ta' Barents li huwa interstatali u li l-UE hija membru tiegħu, u konferenza parlamentari li l-Parlament Ewropew huwa membru tagħha.
- Affarijiet tal-Artiku ċirkumpolari: il-politika tal-UE dwar l-Artiku hija bbażata fuq komunikazzjonijiet tal-Kummissjoni/SEAE (2008, 2012 u 2016), konkluzjonijiet tal-Kunsill (2009, 2014 u 2016) u riżoluzzjonijiet tal-Parlament Ewropew (2011 u 2014). Riżoluzzjoni tal-Parlament Ewropew ġdida dwar "Politika integrata tal-UE għall-Artiku" ġiet approvata fis-16 ta' Marzu 2017. Fl-2013, il-Kunsill tal-Artiku kkonċeda lill-UE d-dritt li tattendi l-laqgħat tiegħu. Madankollu, xorta għadu ma ddecidiex dwar it-talba li hija għamlet fl-2008 għal status ta' osservatur formali. Il-Parlament Ewropew huwa membru tal-Konferenza tad-Deputati Parlamentari tar-Regjun Artiku.
- Il-Parlament Ewropew jiġi mistieden regolarment għas-sessjonijiet annwali tal-Kunsill Nordiku. Barra minn dan, delegazzjonijiet mill-Parlament Ewropew u l-Kunsill Nordiku tal-Punent (li jinkludi membri parlamentari mill-Gżejjer Faeroe, Greenland u l-Iżlanda) jiltaqgħu darba f'sena.

[Krzysztof Bartczak / Fernando Garcés de los Fayos](#)  
10/2018